

Ya Napiya Nga Damag





Ay kenu mika annam bulan nin tu bûsit ne Elisabet ay nibon ne Apu Diyos nge anghel nga Gabriyel ka Nasaret nga isa nga ili ka probinsiya nga Galileya. Uwad ituni tu isa nga balbalasang nga nitulag ngin nga miyasawa itu isa nga lalaki nga agnagan ka Hose nga isa nga nagtaud kaditu inanakan ne Ari Dabid. Ay ya nagan nitun na balbalasang ay e Mariya. Ay nibon nge Gabriyel itu giyan niyan na babbay. Ay kenu inumbet nge Gabriyel itu giyan ne Mariya ay kinablaaw na agina se nibaga na nga, “Kumusta. Nèdan daka nge Apu Diyos ka napiya nga kasasaad. Agina ya tumulong ikaw,” kuna. Nariribukan unay nge Mariya gapu itu nibaga nitu anghel se pinanpanunut na nu agan kayat na sauwan tu nibaga na.

Ngam nibaga nitu anghel agina nga, “Madi ka mansing, Mariya, ta ipatpatag daka nge Apu Diyos. Ay mabûsit ka se ganà ka, ka isa nga lalaki. Ipanagam e Hesus. Ay agbalin ka naturay unay se minagan pe ka Anà ne Diyos sa Kangatuwan. Pagbalinan ne Apu Diyos ka mangituray iya dati nga pagturayan ne Ari Dabid nga ginapuwan na. Se iturayan na diya inanakan ne Hakob ka awan patingga na. Awan pulus patingga niya panangituray na,” kuna. Ay nisungbat ne Mariya nga, “Agserbi yà e Apu. Matungpal kuma ya nibagam iyà,” kuna. Sikura pinanawang nitu anghel nge Mariya ngin.



Ay gapu ta inanakan ne Ari Dabid nge Hose ay pinanawang na tu ili nga Nasaret iya probinsiya nga Galileya se nawe ka ili nga Betlehem iya probinsiya nga Hudeya ta Betlehem ya mismu wa ili ne Ari Dabid. Ay nibulun na pe nge Mariya itu nawe na agparigistru. Ay e Mariya tu tinulagan na nga asawa na se nabùsit oray madi da kam nangwa.

Ay itu uwad da ka Betlehem min, ay tuyan peyin tu timpu nga ganà nge Mariya. Ay naganà ka lalaki nga agina tu kakaan nga anà na. Ay se na binokot ka luput, se na nipeda itu pagdarnan ka kanan diya baka se karneru ta awan gedyanan da itu unag nitu panglosan da nga balay.

Lukas 2:4-7



Ay itu isa nga agpaspastuwan nga danni ka ili nga Betlehem, ay uwad ditu {tolay nga} nagpaspastor ka karneru nga gendag kaditu karneru

da itun na gabi. Ay nagpasingan agida tu isa nga anghel ne Diyos ay se nawadaan da iya wada ne Apu Diyos. Ay tuya mansing da unay. Ngam nibaga nitu anghel agida nga, “Madi kayyu mansing ta uwad ibaga ku dakayu nga napiya nga damag nga makaparagsà unay amin kadiya tolai. Ta {idiyin/ idi ya algaw}, iya ili ne Ari Dabid ay niyanà kin ya Mangisalakan dakayu. Ay agina ya nikari ne Apu Diyos sa Kristu! Tudi ya pagilasinan nu. Ay masma nu ya katkating nga nabokotan ka luput se nipeda iya pagdarnan ka kanan diya baka se karneru,” kuna.

Ay {kalpasan na ay} pagkèlat tas ay uwad da dākai la bungguay nga anghel nga gayat ka langit nga nagparang nga kabulun nitu isa nga anghel lin. Ay se da nga nagdaydayaw e Apu Diyos sa nibaga da nga,

“Agdaydayaw tida e Apu Diyos nga uwad ka langit ay se uwad id lubung ay makappiya kuma ya ur-uray diya tolai nga pakaay-ayyuwan ne Apu Diyos,” kun da.

Lukas 2:8-14



Ay {ituni ay} imabay se bimilag ya aanà nga e Hesus se nagbalin pe ka nasirib se uwad pe aginan ya pamindisiyun ne Apu Diyos.

Lukas 2:40



Ay dikad nawe nge Huan itu pawpaway nga nangiwaragawag se nangbunyag. Ay nibagbaga na kaditu tolai nga masapul la ipudnu se italikud da diya basbasul da se da agpabunyag ta senu pakawanan ne Dios diya basbasul da. Ay adu tolai nga nawe itu giyan ne Huan nga gayat kaditu amin nga il-ili ka Hudea se itu ili nga Herusalem. Ay nipudnu da ditu basbasul da se binunyagan ne Huan da itu Wangag Jordan. Ay nàwa ka dutdut nitu kamel tu badu ne Huan se lalat tu barikas na. Ay ditu barrit se digu iyukan tu kankanan na. Ay nipakaammu ne Huan nga nibaga na nga, "Ay uwad sumarunu iyà nga mas manakabalin ngam iyà. Ay akkan nà mikari nga mamalentud se gosbad iya galut niya sapatos na. Ay danum ya pangbunyag ku dakayu. Ngam ya Nadosan nga Ispiritu ya pangbunyag na dakayu," kuna.

Ay itun na timpu, ay inumbet nge Hesus nga gayat ka Nasaret nga isa nga ili ka probinsiya nga Galilea. Ay binunyagan ne Huan ka Wangag Jordan. Ay bayat gumàdang nge Hesus itu wangag, ay nasingan na tu naglukat niya langit se nasingan na ya Ispiritu ne Apu Dios nga binumaba nga uman iya kalapati se dinumsag agina. Se uwad pe ngarar nga gayat ka langit nga nibaga na nga, "Ikaw ya Anà ku nga ay-ayatan ku. Maay-ayyu wà unay ikaw," kuna.

Markus 1:4-11




Ay nanang-at nge Hesus itu isa nga bannar se na inayaban ditu kayat na nga piliyan. Ay nawe da itu giyan na. Ay sangapulu se duwa ya pinili na nga agbalin ka Apostoles na ta agida ditu kabulun na se agida pe ya ibon na nga mawe mangiwarragawag. Ay nèdan na da pe ka turay nga mangpatalaw kadiya dimunyu.

Markus 3:13-15



Ay uwad isa nga membro diya Pariseo wa agnagan ka Nikodemo. Ay agina pe tu isa nga ap-appu diya Hudyu. Ay nawe itu giyan ne Hesus ka isa nga gabi se nibaga na e Hesus sa, “Mistru, ammu mi nga ikaw ya isa nga mistru nga nibon ne Apu Diyos. Ta awan na makàwa kadiya nakaskasdaaw nga uman iya kukuwaam nu awan nge Apu Diyos agina,” kuna. Ay dikad nisungbat ne Hesus agina nga, “Tbagà ya kinakurug na ikaw ay ya oray nagan na nga tolay ay awan na makapan iya pagariyan ne Apu Diyos malàsìd das nu miyanà manin,” kuna.

Ay dikad sinaludsud ne Nikodemo wa, “Enyan na pe nga miyanà manin ya natanang ngin na lalaki? Ay akkan na mabalin nga umnà man iya basug niya ina na ngin,” kuna. Ay dikad nisungbat ne Hesus nga, “Tbagà ya kinakurug na ikaw ay ya oray nagan na nga tolay ay awan na makapadas iya panangituray ne Apu Diyos malàsìd das nu miyanà manin gapu iya danum se iya Ispiritu ne Apu Diyos. Ay diya miyanà iya isa nga tolay ay uwad da kinatolay da ngam diya miyanà iya Ispiritu ne Apu Diyos ay uwad ya Ispiritu ne Apu Diyos agida. Juan 3:1-6



Ay itu akkan na nabayag ay nawe de Hesus itu isa nga ili nga nagnagan ka Nain.

Ay nibulun pe agina ditu pasurut na se ditu adu pe nga duduma kam ma tolay. Ay kenu imadanni da itu ruwangan nitu ili ay nisabbat da ditu mawe gipunpun itu lasi nitu ili. Ay uwad pe tu bukud da maken anà itu natay. Ay kàkaisu wa anà na nga lalaki.

Ay se adu pe diya kailiyan na nga namulun agina. Ay kenu nasingan ne Apu Hesus tu bukud ay nakallakan se nibaga na agina nga, “Madi ka kuma agbarbarrit,” kuna. Ay se na inèman tu lungun tuya nagsirdang ditu nagbulig. Ay se nibaga na nga, “Isup, Bumangun kan!” kuna. Ay bimangun tu natay se nagkagi pe yin. Ay se niyawat ne Hesus iya ina nan. Ay nasdaawan unay diya amin na tolay se nagdaydayaw da e Apu Diyos. Ay nibaga da pe nga, “Uwad ya naturay unay nga mensaheru ne Apu Diyos sa linumtuwad id giyan tida,” kun da. Se nibaga da pe nga, “Inumbet te Apu Diyos sa tumulong kadiya tolay na,” kun da.

Lukas 7:11-16



Ay kalige uwad de Hesus ituni ay niwaras ne Hesus tu pumsà na ay nalagib na ditu dumaldaldal nga adu wa toltolay nga umbet itu giyan na. Ay dikad nibaga na e Pelipe nu agan nagan niya pamatan da ka ipàkan kadiya uman iyan na kinaadu. Ngam ammu ne Hesus gagapu ya ong-ongwan na ngam sinaludsud na ngas e Pelipe ta kayat na ngas testingan. Ay simungbat nge Pelipe nga, “Oray duwa nga gasut ta pidasu wa silber ay madi kam mas sa makaanay nu gumatang ta ka tinapay oray pay nu geelè da iya uman idi ya katabbun na tolay,” kuna. Ay uwad pe tu isa nga pasurut ne Hesus sa simungbat e Hesus. Agina nge Andres sa kabsat ne Simon Pedro. Ay nibaga na nga, “Uwad isa nga aanà ka lalaki idi nga nagbalun ka lima nga bukal nga tinapay nga nàwa ka arina nga sebada se duwa nga bebelè nga sidsida ngam madi makan-anay yan iya uman idi nga kinaadu diya toltolay,” kuna.

Ngam nibaga ne Hesus kaditu pasurut na nga, “Pagtugawan nu diya toltolay,” kuna. Ay dikad nagtutugaw da amin ituni ya nakayyaw wa karuutan na giyan. Ay moli lima nga ribu tu bilang ditu noray lalaki nga uwad ituni. Ay kenu kuwa ngin ay nalà ne Hesus ditu tinapay sikura nagyaman e Apu Diyos se na nipiwaras kaditu nagtutugaw. Ay uman pe iyan tu inongwa na kaditu sidsida. Ay kenu nalpas da nga nangan nin se napnà da amin ay nibaga ne Hesus kaditu pasurut na nga, “Urnungan nu ya buna ta senu awan madadal ta kenga,” kuna. Ay dikad inurnung da ditu amin na buna. Ay napnu ya mapulu se duwa nga lãba iya nabuna nga nispisay kaditu lima nga bukkal la tinapay nga nàwa ka sebada. Ay kenu nasingan ditu toltolay tu milagro wa inongwa ne Hesus ay nibaga da nga, “Awan duwaduwa nga agina ya mensaheru wa nikari ne Apu Diyos sa umbet id lubung!” kun da.




Ay kenu gidigidam min ay nawe ditu pasurut ne Hesus itu pingit nitu bebay. Ay kenu ribiribbad din ay awan kam nge Hesus ay nagsakay ditu pasurut itu isa nga barangay ta senu dumalmang da manin nga mawe ka ili nga Kapernaum. Ay itu uwad da pikam itu tulad nitu bebay ay pumigsa tu bagyaw se dimakal pe ditu palpalun. Ay kenu nakapilpiluga ditu pasurut iya barangay da ka moli lima nga kilumitru ay uwad da nasingan da nga dumaldaldal la sumabat iya barangay da nga nanalan iya usun nitu danum. Ay palùsan tu ansing da. Ngam nibaga ne Hesus agida nga, “Madi kayyu mansing! Iyà dey!” kuna. Ay dikad siraragsà da nga nangisakay agina iya barangay da. Ay pagkèlat tas ay uwad da ngin itu gàdang niya panan da.

Juan 6:16-21




Ay uwad ditu toltolay nga nangilbet kaditu aanà da itu giyan ne Hesus, ta kayat da nu ipatay ne Hesus tu ima na agida senu nabindisyun an da. Ngam inelngan ditu adalan na agida. Ay kenu nasingan ne Hesus tu inongwa ditu adalan na, ay nalùsaw. Ay se na nibaga nga, "Palubusan nu diya aanà nga umbet iya giyan ku. Madi nu da sipdan ata niyarig didi nga aanà kadiya membro niya pagturayan ne Apu Dios," kuna. "Ay kurug di nga ibagà dakayu nga awan pulus nga tolay nga makapan iya pangiturayan ne Apu Dios nu akkan na uman iya panangawat diya aanà ya pangawat da iya katurayan ne Apu Dios," kune Hesus. Ay dikad binakuy ne Hesus ditu aanà se na nipatay tu ima na nga mangbindisyun agida.

Markus 10:13-16



Ay nibaga pikam ne Hesus sa, “Iyà ya niyarig iya napiya nga agtartarakan ka karneru. Ay ya napiya nga agtartarakan ka karneru ay sisasagana nga matay ta senu misalakan na diya niyarig ka karneru na. Ay diya niyarig ka karneru ay ginan da ya boses ku se am-ammu ku da. Ay surutan dà. Ay èdè agida ya agnanayun na biyag se madi da pulus sa misibna e Apu Diyos sin. Ay se awan pulus sa makapulas agida iya panangaywan ku.”


Juan 10:11 & 27-28



Ay dikad ditu ap-appu ditu pappadi se kaditu Pariseo wa membro ditu kunsikal ay nagmimiting da. Ay nibaga da nga, “Gan pe ya ongwan tida? Adu diya nakaskasdaaw wa pagilasinan nga ong-ongwan niyan nga tolay. Nu baybay-an tida ngas yan ay mamati diya amin tolay aginan se pagbalinan da agina ngin ka ari da. Ay tuya siguradu wa umbet diya taga Roma nga mangdadal iya simbaan tida se mangipà pe iya nasyon tidan!” kun da. Ngam uwad pe itu miting da tu pangulu ditu pappadi itun na dagun. Ay e Kaypas tu nagan na. Ay nibaga na nga, “Di nu pe ammu wa agpanunut! Di nu kid mapanunut nga mas napipiya ngas nu matay ya isissa nga tolay para kadiya amin na tolay ngam iya mapukaw ya interu wa nasyon?” kuna. Ngam akkan nas sa gayat agina mismu tu nibaga na nga man itun nudi nipikagi ne Apu Diyos tu mensahe na agina ta agina tu pangulu ditu pappadi itun na dagun. Ay dikad nibaga na gagapu mipanggap iya panakatay ne Hesus sa mipaay iya panakaisalakan diya Hudyu, se akkan nas para iyan na nasyon nudi agpaay pe kadiya duduma nga aanà ne Apu Diyos nga naged-edyan kadiya nadumaduma nga nasyon ta senu pagbalinan na da ka isa nga bunggyu. Ay dikad gapu itu dinisisyon da itu miting da, nangrugi itun na algaw ya naguttad ditu ap-appu ditu Hudyu wa patayan nge Hesus. Juan 11:47-53




Ay kenu gabi yin ay nakisangu nga mangan nge Hesus kaditu Mapulu se Duwa nga pasurut na. Ay itu madama da kam ma mangan ay nibaga ne Hesus agida nga, “Ibagà ya kinakurug na dakayu ay uwad isa dakayu ya mangipatiliw iyà,” kuna. Ay dikad nagpanakit ditu pasurut na. Ay dikad nagsasanut da nga nagsaludsud e Hesus se nibaga da nga, “Iyà kid, Apu, ya kunam?” kun da. Ay nisungbat ne Hesus agida nga, “Ya isa dakayu wa kibulun iyà nga kisawsaw ka tinapay iya malukung idi ya mangliput iyà.” Mateo 26:20-23




Ay uwad pe duwa nga maragbasul la tolay nga nibulun kaditu suldadu e Hesus ta senu patayan da. Ay kenu nakadatang da itu giyan na maawagan ka Tulang Ulu ay nilansa da nge Hesus itu krus. Ay nilansa da pe ditu maragbasul la tolay kaditu krus da. Ay tu isa ay uwad iya pedne dewanang ne Hesus, se itu isa ay uwad itu pedne kasigid na. Ay tu isa kaditu balud da nilansa pe itu isa nga krus ay inuyaw na pe nge Hesus. Nibaga na nga, “Nu kurug ga ikaw ya Kristu ay isalakam mu kay lugud ya baggim se dakami kay pe!” kuna.

Ngam inelngan nitu isa nga maragbasul la tolay agina. Nibaga na nga, “Ganya pe ta madi ka nga mansing iya panangukum ne Apu Diyos ikaw oray nu nikaddang ngin ya panakatay mu nga uman pe agina? Ay data ay dakè tu inong-ongwa ta se tuya uwad karbangan ta nga aglat-am idi nga dusa. Ngam iyan na tolay ay awan na inongwa na nga dakè,” kuna. Ay nibaga na pikam e Hesus sa, “Hesus, laglagipan na kay nu mangrugi ka nga mangituray iya pagturayan mu,” kuna. Ay nibaga ne Hesus agina nga, “Ay ibaga ya kinakurug na ikaw ay mangrugi idinin na algaw ay kibalbulun ka iya kin ka langit,” kuna. Lukas 23:32-33 & 39-43



Ay kenu galintutugu win ay gumibat tu interu wa lugar panda ka alas tres. Ay napsnit ta nagudduwa tu kurtina nga uwad itu unag nitu simbaan. Ay se nakapauy nge Hesus ka napardad da, “Ama, italè ku ikaw ya kararuwà,” kuna. Ay kenu nibaga na tun ay nagsat tu angas nan. Ay kenu nasingan nitu kapitan ditu suldadu tu nàwa ay nagdayaw e Apu Diyos se nibaga na nga, “Kurug ga awan basul nidi nga tolay,” kuna.

Lukas 23:44-47





Uwad da isa nga nabà nang nga tolay nga taga Arimateya nga agnagan ka Hose. Ay agina ya isa pe nga nagbalin ka pasurut ne Hesus. Ay kenu gumidigidam min, ay nawe nge Hose nga inaddang tu bangkay ne Hesus e Pilato. Ay dikad nibilin ne Pilato kaditu suldadu na nga ède da ya bangkay ne Hesus agina. Ay nalà ne Hose tu bangkay se na binodobodan itu baru wa tela, sikura nawe na nilubù iya baru wa pagtamnan nga nakoroban gagapu itu pinas nga saggap na kuma agina nu matay. Ay se inalin-in na ya dàkal la batu wa manggissat itu gagayangan nitu lubù sikura nawe yin. Ay e Maria Magdalena se tu isa nga Maria ay uwad da nga nagtutugaw iya batug nitu nangilubukan da e Hesus.

Mateo 27:57-61



Ay kenu danni lawa itu Sunday yin ay nasapa nga nawe ditu babbay itu nangilubukan ditu tolay e Hesus. Namat da kaditu nisagana da nga bangbanglu. Ay kenu nakadatang da ay nasingan da nga naalin-in nin tu batu wa pinagtakkab ditu tolay itu gagayangan nitu lubù, Ay dikad inumnà da ngam awan na masingan da nga bangkay ne Hesus ituni yin. Ay nariribukan da unay se kalige pinanpanunut da nu ganya ay pagkèlat tas sa uwad da duwa nga lalaki nga nakabadu ka makasiri ya agsisikad iya bàgeng da. Ay dikad gapu itu ansing da ay nagdudumug da ngas. Ay nibaga ditu lalaki agida nga, “Ganya pe ta ya giyan diya natay ya pagsapulan nu iya sibibiyag? Awan idi yin ta nagungar rin! Di nu kid malagip ditu nibaga na dakayu kalige niya kibulbulun na kam dakayu ka Galileya? Ay nibaga na nga, ‘Masapul la miyawat ya Nibon ne Apu Diyos sa Tolay iya turay diya maragbasul la tolay se da ilansa ka krus, sikura gungar kamin iya mikatlu wa algaw,’ kuna,” kun da. Ay nalagip pin ditu babbay tu nibaga ne Hesus agida itun.

Lukas 24:1-8



Ay dikad nagrubwat da nga dagus se nagsubli da ka ili nga Herusalem. Ay nadatngan da ditu sangapulu se isa nga pasurut ne Hesus sa naguurnung se kaditu duduma nga kabulun da ituni. Ay nibaga ditu naguurnung kaditu duwa nga, “Kurug ga nagungar nge Apu Hesus sin! Nagpasingan pe nge Hesus e Simon!” kun da. Ay dikad nibaga pe ditu duwa tu nàwa itu uwad da itu dalan se iya mipanggap iya nakaammu da e Hesus itu pinisipisay na tu tinapay. Ay itu madama da pikam ma agkagkagi ay pagkèlat tas sa nagparang nge Hesus mismu wa agsisikad itu giyan da. Ay se nibaga na agida nga, “E Apu Diyos kuma ya mangède dakayu ka napiya nga ur-urrray,” kuna.

Ay nalàgat da lugud se mansing da unay ta dalin da nga balangubang ya nasingan da. Ay nibaga ne Hesu agida nga, “Ganya pe ta mansing kayyu iyà? Ay se ganya pe ta agduwaduwa kayyu nu kurug ga nagungar rà onu akkan? Iyà dey. Singan nu kad diya im-imà se kadiya saksakà ta senu maammuwan nu nga iyà kurug. Èman nu se singan nu ta senu mapanànanan nu wa sibibiyag gà kin. Ay akkan nà nga balangubang ta awan sabit se tulang da nga uman kadiya uwad iyà,” kuna. Ay kenu nibaga na ditun nin ay nipasingan na agida ditu im-ima se kaditu saksaka na. Lukas 24:33-40



Ay se nibaga na agida nga, “Ay didi tu nisurat ituni: Masapul la agsagaba ya Kristu se gungar kamin iya mikatlu wa algaw. Ay se nisurat pe ituni nga gapu iya turay ne Kristu ay masapul la miwarragawag ya damag mipanggap iya panagbabawi se iya panakapakawan diya basbasul. Ay mangrugi kuma diya mangiwaragawag iyan na mensahe ka Herusalem se mawe da kuma kadiya amin na nasnasyon. Ay dakayu diya nakasiput kadiya nànwàwa iyà dikad masapul la mibaga nu kaditu duduma pikam ma nasnasyon.

Ay kalpasan ditun na nànwàwa ngin ay niruwar ne Hesus ditu pasurut na itu ili se nipan na da iya lugar ra danni iya ili nga Betaniya. Ay ituni ay nitayag ne Hesus ditu ima na se na nikararag ga mèdan kuma ne Apu Diyos diya pasurut na ka napiya nga kasasaad. Ay itu madama pikam ma mangikarkararag nge Hesus agida ay pinanawang na dan ta nawe ka langit.

Lukas 24:46-48 & 50-51

Ay gapu iya palùsan na ayat ne Apu Diyos kadiya amin na tolay id lubung ay nède na ya kàkaisu wa Anà na ta senu ya oray nagan na nga tolay nga mamati iya Anà na ay madi matay nudi aglat-am da ka biyag ga agnanayun. Ay di nibon ne Apu Diyos ya Anà na id lubung ta senu ukuman na diya toltolay nudi nibon na ya Anà na nga mangisalakan agida. Ay dikad akkan na maukum diya mamati iya Anà ne Apu Diyos ngam naukum min diya di mamati ata di da namati iya kàkaisu nga Anà ne Apu Diyos. Juan 3:16-18

Ay pasgarigan nu kun tida nga di tida agbasul ay alilawan tida diya bagbaggi tida se man pe ka busid das ya patpatiyon tida. Ay nu agbabawi tida kadiya basbasul tida ay pakawanan dàtida nge Apu Diyos se dalusan dàtida nge Apu Diyos kadiya amin na kinadakè. Pakawanan ne Apu Diyos diya basbasul tida ta maragtungpal se nalintag peyang nge Apu Diyos. I Juan 1:8-9

Nisungbat ne Hesus agina nga, “Iyà ya dalan na mawe iya giyan ne Apu Diyos se iyà ya nagtaudan niya kurug ga damag mipanggap e Apu Diyos, se iyà ya mangède ka biyag. Ay awan makapan iya giyan ne Diyos Ama nu akkan nga gapu iyà.” Juan 14:6

“Ay amin dakayu wa nadunal se madamdamtan ay umbet kayyu ta senu iyà ya mangède ka pagimangan dakayu. Paiturayan kayyu kuma kadiya bilbilin ku se agpaisuru kayyu iyà ta senu agkarinawa diya ur-uray nu ta namaru se napakumbaba ngà. Se paiturayan kayyu kuma kadiya bilbilin ku ta akkan na narigat diya ibilbilin ku dakayu se akkan na nadammat ya arig ga ipaagtù dakayu,” kuna. Mateo 11:28-30

Ay adu pikam diya duduma nga nakaskasdaaw wa pagilasinan na nipasingan ne Hesus kaditu pasurut na nga akkan na nisurat idi nga libru. Ngam nisurat didi nga milagro ta senu mamati kayyu kuma nga e Hesus ay agina ya Kristu wa Anà ne Apu Diyos. Ay se tuya mèdan kayyu iya biyag nga nagtaud e Hesus gapu iya panamati nu agina. John 20:30-31

Niyarig gà iya Alpa se iya Omega,” Ay se niyarig gà iya Nona se iya Modi. Ay se niyarig gà iya pangrugiyon se iya pagtungpalan,” kuna. Paltiing 22:13

AΩ



Ay idi ya iwarragawag mi: Nu ibaga mu nga e Hesu Kristu ay Apu Dios se naimpusuwan ka nga mamati nga pinagungar ne Apu Dios agina itu natay na ay isalakan daka nge Apu Dios. Ta gapu iya naimpusuwan na panamati nu ay nibilang dakayu nge Apu Dios ka nalintag iya sangu na ay se gapu iya nangidiklara nu iya panamati nu ay isalakan dakayu nge Apu Dios. Roma 10:9-10

“Ay ibagà ya kinakurug na dakayu ay diya amin nga gigina iya ibagà se mamati iya nangibon iyà ay aglat-am da ka agnanayun na biyag. Ay akkan da nga maukum nudi nonsi yin ya kasasaad da ta niyarig da ka natay itun ngam sibibiyag dan,” kuna. Juan 5:24

The Dagara Isnag Scriptures are from the translation by
New Tribes Church Planters
Used by Permission

Illustrated by: Linda Riddell

www.goodnewscoloringbook.org

Dagara Isnag

